

اکائی کے اجزاء:

5.1 مقصد

5.2 تمہید

5.3 عمر بن ابی ربیعہ

5.3.1 پیدائش و حالات زندگی

5.3.2 شاعری کی ابتداء

5.3.3 عورتوں کا شاعر

5.3.4 عمر بن ابی ربیعہ کے اشعار کی فنی تقسیم

5.3.5 شاعری کی خصوصیات

5.4 اہطل

5.4.1 پیدائش اور حالات زندگی

5.4.2 شاعری کی ابتداء

5.4.3 اہطل کی شاعری

5.4.4 شاعری کے موضوعات

5.4.5 اہطل کی امتیازی خصوصیات

5.4.6 شاعری کی فنی خصوصیات

5.5 فرزدق

5.5.1 پیدائش اور حالات زندگی

5.5.2 شاعری کی ابتداء

5.5.3 فرزدق کا شعری اسلوب

5.5.4 شاعری کے موضوعات

5.5.5 شاعری کے ادوار

5.5.6 شاعری کی خصوصیات

5.5.7 نقائض

5.5.8 شہرہ آفاق قصیدہ میمہ

5.6 جریر

5.6.1 پیدائش اور حالات زندگی

5.6.2 نقائص کی ابتداء

5.6.3 شاعری کے موضوعات

5.6.4 امراء کی مدح سرائی

5.6.5 جریر کے اشعار کی امتیازی خصوصیات

5.6.6 جریر کے بہترین اشعار

5.7 خلاصہ

5.8 نمونے کے امتحانی سوالات

5.9 مطالعہ کیلئے معاون کتابیں

5.1 مقصد:

اس اکائی کو پڑھنے کے بعد طلبہ دوراموی کے اہم شعراء عمر بن ابی ربیعہ، احنفل، فرزدق اور جریر کی زندگیوں سے واقف ہو جائیں گے۔ نیز ان شعراء کی خصوصیات کے ساتھ ساتھ ان کے شعری اسالیب اور مخصوص طرز ادا سے بھی بخوبی واقفیت حاصل ہو جائے گی۔ علاوہ ازیں یہ اکائی طلبہ کو اس دور کے شعری موضوعات، شعری مراکز اور شعری ترجیحات کے ساتھ ساتھ اغراض و مقاصد کے محرکات اور اسباب سے بھی باخبر کرے گی۔

5.2 تمہید:

دوراموی، عربی زبان و ادب اور شعر و شاعری کی نشوونما کا اہم دور شمار ہوتا ہے۔ اس دور میں عربی شاعری کی مختلف اصناف معرض وجود میں آئیں اور دیگر شعری اصناف نے بھی ترقی کرتے ہوئے اپنے گہرے اثرات عربی زبان اور عربی شاعری پر چھوڑے ہیں۔ عصراموی میں قادر الکلام بلند پایہ شعراء کی کثیر تعداد موجود تھی جنہوں نے مختلف موضوعات پر طبع آزمائی کر کے عربی شاعری پر اپنے گہرے نقوش چھوڑے ہیں۔ ان تمام شعراء میں چند ایسے شعراء بھی ہیں جو خوشنما الفاظ، آسان معانی، پختہ اسلوب، بلند خیال اور وسعت فکر و دیگر خصوصیات شعری کی بناء اس دور کے تمام شعراء میں ممتاز سمجھے جاتے ہیں جن میں عمر بن ابی ربیعہ، احنفل، جریر اور فرزدق سرفہرست ہیں۔

5.3 عمر بن ابی ربیعہ (پیدائش ۲۳۔ وفات ۹۳ھ/۶۴۲-۷۱۲م)

5.3.1 پیدائش و حالات زندگی:

ابوالخطاب عمر بن عبداللہ بن ابی ربیعہ قریشی مخزومی کی پیدائش مدینہ میں اسی رات کو ہوئی جس رات حضرت عمرؓ کا وصال ہوا۔ اسی لئے حضرت عمر کے نام پر اس کا نام اور ان کی کنیت پر اس کی کنیت رکھی گئی۔ لوگ اس کی پیدائش کے حوالہ سے کہا کرتے تھے ”کتنا بڑا حق اٹھ گیا، اور کون سا باطل اس کی جگہ آ گیا“۔

عمر بن ابی ربیعہ کا شمار دوراموی کے نامور اور بلند پایہ شعراء میں ہوتا ہے، وہ اپنے باپ عبداللہ کی محبتوں، کرم نوازیوں، ناز و نعمت، مال و دولت اور دنیاوی نعمتوں کے آغوش میں پرورش پا کر جوان ہوا۔ اس کا باپ عبداللہ جو اسلامی خلافت کے مختلف ادوار میں خلفاء کا گورنر اور آسودہ حال سردار تھا اسی لئے عمر بن ابی ربیعہ کی زندگی میں مال و آسائش، آسودگی اور فارغ البالی کے آثار نمایاں نظر آتے ہیں۔

5.3.2 شاعری کی ابتداء:

عمر بن ابی ربیعہ کی طبیعت بچپن ہی سے شعر و شاعری اور لہو لعب کی جانب مائل تھی۔ نیز معاشی آسودگی اور زندگی کے نشیب و فراز سے بے فکری نے بھی اس کی شاعری کو جلا بخشا اسی لئے بچپن ہی سے شاعری کے آثار اس میں نمودار ہونے لگے اور وہ یکسوئی کے سے شعر و شاعری میں مشغول ہو گیا اور چھوٹی عمر میں ہی شاعری کا ملکہ اس میں پختہ ہو گیا۔ شاعری کے مختلف موضوعات پر اس نے طبع آزمائی شروع کی اور مسلسل شاعری کی مشق کرتا رہا اور مشکلات شاعری کو آسان کرنے میں کوشاں رہا، حتیٰ یہ کہ شاعری اس کے سامنے جھک کر اس کی تابع اور

مطبع ہو گئی اور جب جریر نے اس کا رائیہ قصیدہ سنا، جس کا مطلع ہے: امن آل نعم انت غاؤمبکر۔ غداۃ غدا، ام راح فمجر تو اس نے کہا: ”یہ قریشی تو تک بندی کرتے کرتے اب عمدہ شاعری کرنے لگا ہے“۔ عمر کی یہ غزل واقعی معانی و مطالب، اسلوب نگارش اور الفاظ کے سچ دھج کے نقطہ نظر سے بڑی حسین، مؤثر اور دل آویز ہے۔ اس نے نہ صرف عمر کو قادر الکلام اباحی غزل گو شاعری کی حیثیت سے شہرت دوام بخش دی بلکہ عربی ادب میں محاکاتی اور حقیقی غزل کی ایسی نئی صنف کو جنم دیا جس کیلئے شعراء مستقل طبع آزمائی کرتے رہے تھے لیکن بقول جریر ”محبوبہ کے کھنڈرات میں بھٹک کر رہ گئے“۔

اس غزل کی کامیابی کے بعد عمر کی زبان اور قلم دونوں چل نکلے۔ چنانچہ عمر اب بے روک ٹوک محبت کے نغمے غزل کی زبان میں گاتا اور صرف رمز و اشارہ میں نہیں بلکہ اعلیٰ اور شریف گھرانوں اور مکہ و مدینہ کے معزز اور باحیثیت لوگوں کی لڑکیوں کے نام لے کر علانیہ اظہار عشق کرتا۔ چنانچہ اس زمانہ کی کوئی دو شہزہ یا خوبصورت عورت ایسی نہیں تھی جسے اس نے تشبیب نہ کیا جو حتیٰ یہ کہ اس نے اشراف قوم کے مستورات کو بھی نہیں چھوڑا جن میں عبدالملک بن مروان کی لڑکی فاطمہ، الولید بن عتبہ بن ابی سفیان کی بیوی لبابہ، عائشہ بنت طلحہ، ہند بنت الحارث المری، ثریا بنت علی، بن عبداللہ بن الحارث، زینب بنت موسیٰ الحمی، زینب کی چچا زاد بہن نعم، رملہ بنت عبداللہ بن خلف خزاعیہ، فاطمہ بنت محمد بن اشعث کنذہلسلی بنت حارث بکر یہ، شیخ الحو ابوالاسود دؤلی کی اہلیہ بھی شامل ہیں۔

5.3.3 عورتوں کا شاعر:

عمر بن ابی ربیعہ کو عورتوں کا شاعر کہا جاتا ہے۔ اس کے دیوان کا بیشتر حصہ غزل پر مشتمل ہے۔ صاحب اغانی نے ذکر کیا ہے کہ ایک مرتبہ سلیمان بن عبدالملک نے عمر بن ابی ربیعہ سے دریافت کیا: ”ہماری مدح سے تمہیں کس چیز نے روکا ہے؟“ اس نے جواب دیا: ”میں آدمیوں کی مدح نہیں کرتا ہوں میں صرف عورتوں کی مدح کرتا ہوں“۔

شاعری میں عمر بن ابی ربیعہ نے غیر مانوس و نا آشنا طریقہ اختیار کیا ہے۔ وہ اپنی شاعری میں عشقیہ مضامین افسانوی انداز میں پیش کرتا تھا جسمیں وہ عورتوں کے اوصاف، باہمی گفتگو اور آپسی لہو و لعب کو خوشنما الفاظ اور پراثر انداز میں پیش کرتا تھا۔ اس نے شاعری کو عورت، عورتوں کی باہمی ملاقات، عورتوں کے محاسن و اوصاف، آپس کی چھیڑ چھاڑ اور دل لگی بازی کے جھوٹے اور سچے واقعات بیان کرنے میں محدود کر دیا اور وہ ان مضامین کو نہایت خوش نما الفاظ عمدہ و صف، پختہ بندش اور انوکھے پیرایہ میں ادا کرتا ہے، اسکے اشعار الفاظ کے اعتبار سے بہت و آسان ہوتے تھے لیکن معانی کے اعتبار سے زیادہ مؤثر نہ ہونے کے باوجود دل پراثر انداز ہوتے تھے اسی لئے نوجوان اور عوام الناس اس کی شاعری کے دل دادہ ہو گئے اور گانے والیوں اور مے نوشوں میں اس کو بڑی مقبولیت حاصل ہو گئی۔ عوام الناس میں اس کی شاعری خوب گائی اور سنائی جانے لگی، حتیٰ کہ غیر تمندوں اور زاہدوں نے اس کیس خلاف شور مچا دیا۔ ابن جریج کا قول ہے کہ نوجوان لڑکیوں کے پردہ میں ابن ابی ربیعہ کی شاعری سے زیادہ مضرت رساں کوئی چیز داخل نہیں ہوئی۔ اسی لئے خاندان کے بزرگ اس کے اشعار سے نوجوانوں اور خاص طور سے غیر شادی شدہ لڑکیوں کو بچانے کی کوشش کرتے تھے۔ چنانچہ روایت ہے کہ ایک باندی ظبیہ نامی عمر کی بعض

غزلیں بغل میں دبائے اپنی مالکن فاطمہ بنت عمر بن مصعب کے پاس جا رہی تھی، فاطمہ کے دادا عبداللہ صحن میں بیٹھے تھے جب انھوں نے باندی کے بغل میں کاغذات دیکھے تو بولے کہ یہ کیا ہے؟ باندی نے جواب دیا یہ عمر کے اشعار ہیں۔ تو وہ غصہ میں بولے کہ تیرا استیانس ہو تو عورتوں کے پاس عمر کے اشعار لے کر جا رہی ہے۔ اس کے اشعار تو دل و دماغ کی پہنائیوں میں گھس جاتے ہیں، اور اگر اشعار جادو کا کام کر سکتے ہیں تو یہ صفت اس کے اشعار میں پوری طرح پائی جاتی ہے، تم ان کو لے کر واپس جاؤ، چنانچہ اس نے ایسا ہی کیا۔

اس قصہ سے بخوبی اندازہ لگایا جاسکتا ہے کہ عمر کا کلام عورتوں اور مردوں میں کتنا مقبول اور مؤثر تھا اور یہ کہ لڑکیاں اس کو حاصل کرنے کیلئے کتنا اہتمام کرتی تھیں اور بڑے بڑے ان کو اس کے کلام سے بچانے کی ہر امکانی کوشش کرتے تھے۔

عمر بن ابی ربیعہ شاعری کو ذریعہ بنا کر اپنی شرارت میں اس حد تک سرکش ہو گیا تھا کہ وہ ایام حج میں عمدہ لباس اور زیب و زینت اختیار کر کے حج کرنے والی عورتوں کے پیچھے لگ جاتا، باعزت عورتیں، شہزادیوں سے شاعری میں اظہار محبت کرنے لگتا، اور طواف و احرام میں مصروف خواتین کے اوصاف بیان کرتا یہاں تک کہ اس کے خوف سے شریف خاندانوں کے عورتوں نے فریضہ حج ادا کرنے میں کمی کر دی تھی۔

اس کی شرارتوں سے تنگ آ کر حضرت عمر بن عبدالعزیز نے اسے ”دھلک“ میں، جو یمن و حبشہ کے درمیان ایک جزیرہ ہے، جلا وطن کر دیا جہاں بنو امیہ مجرموں کو بھیج کر جلا وطنی کی سزا دیا کرتے تھے۔ پھر جب تک اس نے عشق بازی چھوڑنے کی پختہ قسم نہ کھائی اور خلوص دل سے توبہ نہ کی وہ وہاں سے واپس نہ آیا۔

عمر کے اشعار جو عمر کی محبت کا اہم مصدر ہیں، تین حصوں میں تقسیم کئے جاتے ہیں:

عمر کے کلام کی ایک قسم تو ان فنی اشعار کی ہے جنہیں عمر نے اپنے کسی دوست کی یا دوست عورتوں میں سے کسی ایک کی فرمائش پر، یا اپنے معاصر شعراء یا ادباء میں سے کسی کے ذوق شعری کو پورا کرنے کیلئے کہے ہیں۔

دوسری قسم ان اشعار کی ہے جن میں جنسی اور حسی محبت کی چھاپ ہے جس میں عاشق جسمانی حسن کا دلدادہ دکھائی دیتا ہے، اور حسینوں سے صرف لطف اندوزی اور مطلب برآری اس کا مقصد ہوتا ہے۔

عمر کے کلام کی تیسری قسم وہ ہے جو عمر کی حقیقی اور سچی محبت کی آئینہ دار ہے چنانچہ ان اشعار کے مطالعہ سے اندازہ ہوتا ہے کہ محبت اس کے دل و دماغ، اس کی زبان، اس کی حس اور فکر و نظر سب پر چھائی ہوئی ہے۔ یہ محبت، محبوباؤں کے اختلاف کے ساتھ مختلف رہتی ہے، چنانچہ اگر اسے ایک سے زیادہ عورتوں سے اظہار محبت کیا ہے تو اس کے ہرگز یہ معنی نہیں کہ وہ محبت کو جانتا ہی نہ تھا بلکہ اسکے برخلاف ان لوگوں کی تعداد بہت زیادہ ہے جو ایک ہی وقت میں ایک سے زیادہ لڑکیوں کی محبت میں گرفتار ہوئے اور اس کی وجہ سے بڑی قلبی کش مکش میں مبتلا ہوئے۔

غزلیہ اشعار کا نمونہ:

نحن الی نعم فلا الشمل جامع۔ ولا الجبل موصول ولا انت مقصر
فنی فانظری اسماء هل تعرفینہ۔ اهدا للمغیر ی الذی کان یدکر

اهذا الذي اطرقت نعتنا فلم اكن - وعيشك انساہ الى يوم اقب
لكن كان اياه لقد حال بعدنا - عن العهد والانسان قد يتغير
رأت رجلا اما اذا الشمس عارضت - فيضحى واما بالعشي فيحضر
اخاسفر جواب ارض تقاذفت - به فلوات فهو اشعث اغبر

5.3.4 شاعری کی خصوصیات:

عمر بن ابی ربیعہ کی شاعری میں فصیح الفاظ، آسان معانی، خوش اسلوب، عمدہ پیراہن و دیگر فنی خصوصیات کثرت سے پائی جاتی ہیں۔ لیکن اس کے ساتھ ساتھ اس کی شاعری میں بلند افکار اور وسعت خیال نہیں پایا جاتا تھا کیونکہ اسکی شاعری عشقیہ کلام اور یا وہ گوئی پر زیادہ مشتمل ہوتی تھی اس کے باوجود اس کی شاعری دل کے اندر پہنچ کر انہائی رقت طاری کر دیتی ہے، اس لئے کہ وہ بہت آسان ہے، اس کے خوش نما لفظ، وصف عمدہ، بندش پختہ اور مضامین کے زوہبی میں اسے کمال حاصل تھا۔ جمال کی تعریف اور عورتوں کے وصف میں اس کی شاعری لوگوں کی طبیعتوں سے ہم آہنگ اور ان کی خواہشات کے مطابق ہے۔ وہ اپنے نسب، شباب اور اپنی دولت و آسودگی کے باعث ایسی باتوں کے بیاب کرنے میں کامیاب ہو گیا جنہیں کوئی دوسرا بیان کرنے کی جرات نہ رکھتا تھا۔ نیز، عمر بن ابی ربیعہ میں فریفتگی، دل کو موہ لینے، انسانی نفسیات کو گرویدہ کرنے اور حاجت کی تکمیل کی خوبی موجود تھی، یہ باتیں کسی اور شاعر کے اشعار میں نہیں ہے، اور جس قدر اللہ تعالیٰ کی نافرمانی ابن ابی ربیعہ کی کے اشعار سے ہوئی ہے کسی اور شعر سے نہیں ہوئی ہے۔

علاوہ ازیں اس کے اشعار میں قصہ اور افسانوی اسلوب بھی اسے منفرد بناتا ہے جس میں وہ عورتوں کی گفتگو، اشارات، حرکات اور اوصاف کا ذکر کرتا ہے جس میں وہ امر و القیس جیسے بلند پایہ شاعر سے بھی فوقیت لے گیا ہے۔ جس سے یہ اندازہ ہوتا ہے کہ عمر بن ابی ربیعہ کو شعری روایات اور اصول سے زیادہ اپنے اشعار میں عورتوں کے ذکر کا اہتمام زیادہ ہوتا تھا۔

عمر بن ابی ربیعہ کو تمام غزل گو شعراء میں یہ امتیاز حاصل تھا کہ اس نے عشق و محبت، اس کے احوال و کیفیات اور دل و دماغ پر اس کے اثرات کا صحیح اور بے لاگ نقشہ کھینچا ہے، عورتوں کے حسن و شباب، ان کے انداز و اطوار، ان کی دلداری و دلنوازی اور رنگینی و رعنائی کا بہت حسین اور کیف آور تصویری کشی کی ہے۔ ان کی آپس کی چھیڑ چھاڑ، خود بینی و خود ستائی اور عشوہ و ناز و ادا کی بہت رنگین اور جذبات انگیز قصے بیان کیے ہیں۔ ہجر و فراق کی تپش اور سوز دروں کی حکایت خونچکاں بڑے دل و ز انداز میں بیان کی ہے۔ دوسری طرف وصال کی جاں فزا، روح پرور اور رنگین اوقات کا بہت والہانہ انداز سے ذکر کیا ہے۔ معاملہ بندی اور نسوانی مکالمہ نگاری میں وہ کمال فن دکھایا ہے جس کی مثال عربی شاعری میں مشکل سے ملتی ہے۔

عمر بن ابی ربیعہ کی شاعری میں گہرے افکار اور بلند خیالات کی کمی پائی جاتی ہے اور اس میں کوئی جدت نظر نہیں آتی ہے۔ جذبات کو اس نے شاعری میں جگہ تو دی ہے لیکن وہ بھی سطحی نظر آتے ہیں ان میں بھی کوئی گہرائی نظر نہیں آتی ہے۔ ایک اور اہم چیز جو فنی اعتبار سے اسکے شعری منزلت کو متاثر کرتا ہے وہ ہے ”تکرار“۔ ایک ہی فکر اور ایک انداز کا بار بار ذکر کرنا شاید اس وجہ سے بھی زیادہ رہا کیونکہ عمر بن ابی ربیعہ کے

شعر کا محور عام طور پر صرف عورت ہی ہوا کرتا ہے۔ علاوہ ازیں اس کی اشعار میں کثرت سہولت کی بناءً فتور بھی طاری ہو جاتا تھا اور بسا اوقات اس سے اشعار میں قواعد کی غلطیاں بھی سرزد ہو جاتی تھیں۔

اس کی شاعری میں رقت، سہولت، لہو و لعب اور موسیقی کا عنصر زیادہ پایا جاتا ہے جسے وہ حالات اور شخصیتوں کے پیش نظر مختلف اور متنوع شعری بحروں میں پیش کرتا تھا مثلاً بحر خفیف، بحر منسرح، بحر رمل، بحر طویل وغیرہ جس کی وجہ سے گانے والوں اور نوجوانوں میں اس کا کلام زیادہ مقبول رہا ہے جن میں بطور خاص ابن سرتج اور غریض شامل ہیں۔ اگر اس کی شاعری کو محبت کی زبان سے تعبیر کیا جائے تو زیادہ صحیح ہوگا۔ عمر بن ابی ربیعہ کا شعری دیوان ہے جو ہزاروں اشعار پر مشتمل ہے جو تمام کے تمام غزل ہی میں ہے سوائے چند اشعار کے جن کا موضوع فخر اور وصف ہے۔ اور یہ دیوان لپسٹیک میں ۱۸۹۳ء میں شائع ہوا۔ اس کے بعد مصر میں ۱۸۹۳ء اور بیروت میں ۱۹۳۴ء میں شائع ہوا شاعری کا نمونہ:

آکنی الیہا بالسلام فانی۔ شہر المامی بھاوینکر
 بآیۃ ما قالت عداۃ لقیتمھا۔ بدمع اکنان، اھذ المشرھ
 قفی فانظری، اسماء ھل تعریفینہ۔ اھذ المغیری الذی کان یذکر
 اھذ الذی اطریبت نعتا فلم اکن۔ وعیشک، انساہ الی یوم اقبھر
 فقالت نعم، لاشک غیر لونہ۔ سری اللیل یحییٰ نصہ والتھجر
 لئن کان ایاء لقد حال بعدنا۔ عن العھد، والانساقد تغیر
 رات رجلا ما اذا الشمس عارضت۔ فیضحیٰ واما بالعشی فیخضر
 قلت یاسیدتی عذبتی۔ قالت: اللھم عذبتی اذن۔

5.4 انحط (۱۹-۹۰ھ/۶۴۰-۷۰۸م)

5.4.1 پیدائش اور حالات زندگی:

ابو مالک غیاث بن غوث تغلشی اپنی قوم بنی تغلب میں بمقام ”حیرۃ“ میں حضرت عمرؓ کی خلافت کے ایام میں عیسائی مذہب پر پیدا ہوا۔ اس کا لقب انحط اور ذوالصلیب، نصرانی مذہب اور صلیب کو لٹکانے کی وجہ سے تھا۔ بچپن ہی میں وہ ماں کے سایہ عاطفت سے محروم ہو گیا اور سوتیلی ماں کی سوء تربیت نے اسے اخلاقی برائیوں میں مبتلا کر دیا اسی لئے وہ بڑا ہو کر منہ پھٹ، زبان دراز، بدنیت اور شرابی بن گیا۔

5.4.2 شاعری کی ابتداء:

انحط کو بچپن ہی سے شعر و شاعری سے بڑی رغبت تھی اور ابتدائی زمانہ ہی سے اس میں شاعری کے آثار نمودار ہونے لگے، چنانچہ اس نے قبیلہ تغلب کے شاعر کعب بن جعیل سے جو یہ شاعری میں مقابلہ کیا اور اسے شکست فاش سے دوچار کر کے گنما میوں کی وادیوں میں دھکیل دیا جس کے باعث اس کا چرچا لوگوں میں ہونے لگا۔ ایک مرتبہ عبدالرحمن بن حسان بن ثابت انصاری نے حضرت معاویہ کی صاحبزادی

رملہ کی اپنے اشعار میں تشبیہ کی جس سے ناراض ہو کر یزید بن معاویہ نے انصار کی ہجو گوئی کیلئے کعب بن جعیل کو بلایا تو کعب انصار کے انتقام سے ڈر گیا اور اس نے یزید کو انھل کا نام بتایا اور کہا کہ انھل کو اس باب میں زیادہ ملکہ حاصل ہے۔ انھل نے انصار کے خلاف ہجو گوئی کی اور یہی سلسلہ اس کی بلند قبالی اور شہرت کا ذریعہ بن گیا۔ انصار کے خلاف کہے جانے والے اشعار میں شعر بطور نمونہ:

واذا نسبت ابن الفریجة خلته كالحش بين حمارة وحمار
 خلوا المكارم، لستم من اهلها وخذوا مساحيم، بنى النجار
 ذہبت قریش بالمكارم کلھا واللؤم تحت عمام الانصار

یعنی اگر تم الفریجہ (حضرت حسان کی ماں) کے بیٹے کا حسب نسب معلوم کرنے کی کوشش کرو تو تمہیں وہ ایک گدھے اور ایک گدھی کے بیچ میں ایک گدھے کا بچہ دکھائی دے گا۔ اے بنو نجار بڑائی اور بھلائی کے کاموں کو چھوڑ دو، یہ سب تمہارے بس کی باتیں نہیں ہیں اور اپنے پاٹوں کو سنبھالو۔ بڑائی اور بھلائی کے تمام کاموں کو قریش لے گئے اور کمینگی انصاریوں کے عماموں کے نیچے رہ گئی۔

کہتے ہیں جب اس ہجو یہ قصیدہ کی شہرت ہوئی تو النعمان بن بشیر الانصاری، جو حضرت معاویہ کے ساتھ جنگوں میں شریک ہو چکے تھے اور حضرت معاویہ نے گورنری اور دوسرے بڑے عہدوں سے بھی نوازا تھا، حضرت معاویہ کے پاس آئے اور اپنا عمامہ اتار کر کہا کہ معاویہ دیکھو اس پر کہیں کمینگی دکھائی دے رہی ہے؟ حضرت معاویہ اس عجیب سوال سے کچھ گھبرائے گئے، اور بولے کہ ”آخر قصہ کیا ہے، کچھ تو کہو؟“ اس پر نعمان نے کہا کہ انھل نے ہماری ہجو میں اتنی بیہودہ بات کہی ہے کہ ہماری عزت ہمیشہ کیلئے جاتی رہی، اور پھر ان کو وہ اشعار سنائے۔ حضرت معاویہ نے کہا کہ ہاں یہ تو بہت بری بات ہے، بولو کیا چاہتے ہو؟ النعمان کے کہا ”اس کی زبان“، حضرت معاویہ بولے ”دے دی“ اور انھل کی زبان کٹوانے کا وعدہ کیا۔ جب یہ خبر انھل کو پہنچی تو اس کے ہوش جاتے رہے وہ بھاگا ہوا یزید کے پاس آیا، یزید معاویہ کے پاس آیا اور ان سے کہا کہ میں اپنی طرف سے اور آپ کی طرف سے بھی اس کی جاں بخشی اور حفاظت کا ذمہ لے چکا ہوں، اب اس کی لاج آپ رکھ لیجئے اور معاف کر دیجئے۔ یہ سن کر حضرت معاویہ نرم پڑ گئے اور کچھ نہ کر سکے۔ اور اس دن سے انھل یزید کا ہم دم و دم ساز بن گیا اور اس کی ولیعہدی سے حکومت تک اس کی محفل راگ و رنگ کا ساتھی اور ندیم رہا اور ان کی شان میں قصیدے کہتا رہا۔ اس طرح بنو امیہ کے پاس انھل کا مقام و مرتبہ بلند ہوتا گیا اور بنو امیہ اسے اپنی بخششوں سے نوازتے اور احسانات سے مالا مال کرتے تھے۔ عبد الملک بن مروان کے زمانہ میں بھی اس کی قدر و منزلت میں بہت اضافہ ہوا۔ عبد الملک نے اسے ”بنو امیہ کا شاعر“ اور ”امیر المؤمنین کا شاعر“ جیسے ذی قدر القابات سے نوازا۔ اس کی بے تکلفی اس حد تک بڑھ گئی تھی کہ وہ اپنی ریشمی عبا پہنے، گلے میں طلائی صلیب ڈالے، ڈاڑھی سے شراب پکاتے ہوئے بلا اجازت عبد الملک بن مروان کے دربار میں داخل ہو جاتا تھا۔

عبد الملک بن مروان کی شان میں مدحیہ اشعار کا نمونہ:

نفسی فداء امیر المؤمنین اذا۔ ابدی النواجذ یوما عارم ذکر
 الخائض الغمرۃ المیمون طائرہ۔ خلیفۃ اللہ یتستقی بہ المطر

فی بعتہ من قریش یحصمون بھا۔ ما ان یوازی باعلی نبثھا الشجر
 حشد علی الحق عیانو الخنا انف۔ اذا المت بھم مکروھتہ صبروا
 لایستقل ذووالاضغان حربھم۔ ولایبین فی عیدانھم خور
 شمس العداوۃ حتی یستقاد لھم۔ ووسع الناس احلاما اذا قدروا
 ھم الذین یبارون الریاح اذا۔ قل الطعام علی العافین اوقتروا

5.4.3 انحط کی شاعری:

انحط اپنی شاعری میں کافی مراجعت اور تبدیلی کیا کرتا تھا، نیز اپنے اشعار کو ناقدین کے پاس پیش کر کے اس میں سے نامناسب اور ردی اشعار کو خارج کرتا تھا اسی لئے اس کے اشعار حشو اور عیوب سے خالی ہوتے تھے۔ فصیح الفاظ، قوی اسلوب اور عمدہ پیراہن اسکے اشعار کی خصوصیت ہے نیز انحط اپنی شاعری میں عمدہ مدح کرنے، شراب اور شکار کا وصف بیان کرنے، ہجو میں کم فحش آمیزی کرنے میں ممتاز ہے، نیز اسے اپنے طویل قصائد میں بے ضرورت الفاظ کی بھرتی اور دیگر خامیوں کے نہ ہونے کے ساتھ ساتھ اپنی طبیعت میں غور و فکر اور چھان بین کا مادہ زیادہ ہونے کی وجہ سے بھی عمدہ شمار کیا جاتا تھا۔ انحط شعری میدان میں زہیر بن ابی سلمی، اُشی اور نابغہ ذبیانی سے زیادہ متاثر نظر آتا ہے اور ان کے علاوہ کسی کو اپنے سے بلند و برتر نہ سمجھتا تھا اور اسی لئے اشعار میں ان کے اسلوب کی پیروی کے آثار نمایاں نظر آتے ہیں۔

5.4.5 شاعری کے موضوعات:

انحط نے متفرق شعری موضوعات پر طبع آزمائی کی ہے جن میں مدح سرائی، ہجو گوئی، فخر، وصف اور خمریات وغیرہ شامل ہیں نیز اس نے مرثیہ اور غزل میں بھی اشعار کہے ہیں۔ لیکن سب سے زیادہ ملکہ اسے وصف اور شراب کے بیان میں تھا اسی لیے اسے شراب کا شاعر بھی کہا جاتا ہے۔

بنو امیہ کی مدح میں کہے گئے اشعار:

حشد علی الحق عیانو الخنا انف۔ اذا المت بھم مکروھتہ صبروا
 وان تدجت علی الآفاق مظلمۃ۔ کان لھم مخرج منها ومعتصر
 اعطاهم اللہ جدای نصر ون بہ۔ لاجد الا صغیر بعد مختقر
 لم یاشر وافیہ اذکانوا موالیہ۔ ولو یکون لقوم غیر ھم اشر و
 شمس العداوۃ حتی یستقاد لھم۔ واعظم الناس احلاما اذا قدروا
 انصار کے بابت ہجو گوئی کے اشعار کا نمونہ:

واذا نسبت ابن الفریجۃ خلتہ۔ کالجیش بین حمارة وحمار

لعن الاله من اليهود وعصاة - بالجزع بين صليصل وصرار
 قوم اذا هدر العصير را تهم - حرا عيونهم من المطار
 خلوا المكارم لستم من اهلها - وخذوا مساحيم بنى النجار
 ذهبت قریش بالمفاخر كلها - واللوم تحت عمائم الانصار
 جریر کی امتیازی خصوصیات:

انخل نے اس زمانے میں مروج اصناف سخن میں سے تقریباً ہر ایک پر طبع آزمائی کی ہے جیسے مدح، ہجو، فخر اور وصف۔ ان میں سے مدح، ہجو اور شراب و کباب کے وصف میں اس نے فنی مہارت کا ثبوت دیا ہے۔ مرثیہ میں بھی اس کے دو چار شعر ملتے ہیں، کیوں کہ اس کا طبعی رجحان اس طرف نہ تھا، یزید جس نے اس کو گمنامی کے گڈھے سے نکال کر ترقی کے بام عروج پر پہنچا دیا، جب مرا تو انخل مرثیہ کے چار شعر سے زیادہ کچھ نہ کہ سکا۔

انخل جاہلی شعراء کی ریت کے مطابق اور خاص طور سے زہیر بن ابی سلمیٰ کی طرح اپنے قصیدوں کو نوک پلک سے درست کرنے کا عادی تھا۔ چنانچہ زہیر کی طرے نوے (۹۰) یا سو (۱۰۰) شعر کے ایک مدحیہ قصیدہ میں کتر بیونت اور اصلاح و ترمیم کرتے کرتے کبھی صرف تیس شعر رہنے دیتا باقی سب کاٹ دیتا، اور اس کام میں زہیر ہی کی طرح کبھی کبھی ایک قصیدہ میں پورا ایک سال لگا دیتا، چنانچہ جو قصیدے اس قصیدے اس طرح نکھر کر سامنے آتے وہ زبان و بیان اور اسلوب کے اعتبار سے نمونہ ہوتے۔ اسی لئے ایک صاحب نظر ناقد نے کہا تھا کہ ”اگر انخل کو جاہلی دور کا ایک دن بھی مل جاتا تو میں اس کو تمام جاہلی شعراء پر فوقیت دے دیتا“۔ اس کی وجہ صرف جاہلی شعراء کی پیروی ہی نہیں بلکہ بقول ڈاکٹر طہ حسین ”قرآن کا فیض اور اس کا اثر بھی ہے“ کیوں کہ وہ اس کے مدد و چین کی زبان ہونے کے علاوہ عربی زبان کا اعلیٰ نمونہ بھی تھا۔

اپنے دونوں ہم عصروں اور حریفوں فرزدق اور جریر کے مقابلہ میں اس کا کلام بہت کم ہے، اس کے صرف سات لمبے قصیدے ملتے ہیں، اس کے برخلاف اس کے حریفوں کا کلام کہیں زیادہ ہے، اسی لئے بعض نقاد نے اس کام مقابلہ اسکے دونوں حریفوں سے کلام کے مقدار میں نہیں کرتے کیوں کہ اس اعتبار سے انخل کا درجہ بہت کم ہو جائیگا۔

ہشام بن عبدالملک کو اموی خلفاء میں شعر و شاعری کا بڑا پاکیزہ ذوق اور اس میں بڑی گہری ناقدانہ نظر تھی۔ ایک دفعہ اس نے اموی زمانے کے تینوں معاصر شعراء کے بارے میں خالد بن صفوان کی رائے پوچھی، تو اس نے انخل کے بارے میں بڑی نپنی تلی بات کہی: ”اما احسنهم نعتا، و امدھم بیتا، و اقلھم فوتا، الذی اذا ہجا وضع، و اذا مدح رفع فالانخل“، یعنی ان سب میں وہ شاعر جو وصف میں اور مدح میں سب سے بہتر اور غلطی کرنے میں سب سے کمتر، جو اگر ہجو کرتا تو گرا کے رکھ دیتا تھا اور مدح کرتا تو آسمان پر پہنچا دیتا تھا، تو وہ انخل ہے۔

5.4.6 شاعری کی فنی خصوصیات:

خوشنما الفاظ، آسان معانی اور پختہ اسلوب کے ساتھ انخل ایک حسی خیال کا شاعر تھا جس میں وہ جذبات اور عاطفہ کے بجائے عقل پر زیادہ

اعتماد کرتا تھا اسی لئے اشعار میں طبیعت پر اعتماد کرنے کے بجائے ہر شعر پر بذات خود غور و فکر کر کے اسمیں عمدہ تعبیر اور تصویر پیش کرتا تھا۔ نیز اضافی اور لایعنی چیزوں سے بھی اپنے اشعار کو پاک و صاف کرتا جس کی بناء عمدہ اسلوب اور عبارت اسکے کلام کا خاصہ بن گئی جسمیں عقل کی حکمرانی اور ذاتیت کا اثر نظر آتا ہے۔ علاوہ ازیں تاریخی اعتبار سے بھی اہطل کے اشعار کی بہت زیادہ اہمیت کے حامل ہیں کیونکہ اہطل نے اشعار میں جاہلیت کے آثار کے ساتھ ساتھ جریر اور فرزدق کے قوموں کے احوال کو بھی بیان کو بھی بہترین انداز میں بیان کیا ہے۔ نیز اہطل کی شاعری میں عصر اموی کے حالات، سیاسی جماعتوں اور عصبیت کا بھی احاطہ کیا گیا ہے۔

اہطل کا شمار نقائص کے اہم شعراء میں ہوتا ہے۔ فرزدق کی تائید کی وجہ سے جریر اور اہطل کے درمیان باہمی نفرت اور آپسی مقابلہ کا دور دورہ رہا۔ جریر کی قوم کی ہجو میں کہے گئے چند اشعار:

ما زال فینا رباط الخیل معلمة۔ و فی کلیب رباط الذل والعار
النازلین بدار الذل ان نزلوا۔ و یح کلیب حرمة الجار
والظاعنین علی اھواء نسوتھم۔ وما لھم من قدیم غیر اعیار
بمعرض او معید او بنی الخطفی۔ ترجو جریر مساماتی واخطاری
قوم اذا استنج الاضیاف کلھم۔ قالوا لاھم بولی علی النار

5.5 فرزدق (۱۹-۱۱۰ھ/۶۴۰-۷۲۷م)

5.5.1 پیدائش اور حالات زندگی:

ابو فراس ہمام بن غالب بن صعصعہ تمیمی دارمی حضرت عمر کی خلافت میں مقام کاظمہ میں پیدا ہوا اور وہیں ابتدائی زندگی گذاری۔ چونکہ اس کا چہرہ زیادہ خوبصورت نہیں تھا اسی لئے اس کا لقب ”فرزدق“ پڑ گیا۔ فرزدق آغوش ادب میں پلا اور فصیح ماحول میں پروان چڑھا، اس کا باپ اسے اشعار پڑھانے اور شاعری سکھانے لگا حتیٰ کہ پندرہ سال کی عمر میں جب اس کی طبیعت شعر و شاعری کیلئے موزوں اور زباں رواں ہو گئی اس کا باپ اسے حضرت علی کی خدمت میں لے گیا، حضرت علی نے اس کے باپ سے کہا: ”اسے قرآن پڑھاؤ کہ وہ اس کیلئے بہتر ہے“۔ یہ بات فرزدق کے ذہن میں بڑھا پے تک جمی رہی اور اس نے حفظ قرآن کا پختہ ارادہ کر لیا۔ اس نے گھر آ کر اپنے آپ کو زنجیر سے باندھ دیا اور قسم کھائی کہ جب تک قرآن حفظ نہ کر لوں گا اپنے آپ کو نہیں کھولوں گا، چنانچہ اس نے قرآن حفظ کر کے چھوڑا۔

5.5.2 شاعری کی ابتداء:

فرزدق میں شاعری کے آثار بچپن ہی سے نمودار ہو گئے تھے چنانچہ کہتے ہیں کہ اس کا سب سے پہلا شعر وہ ہے جو اس نے ایک بھیڑیے کے بارے میں کہا تھا جو اس کے قبیلہ کے ایک مینڈھے کو لے بھاگا تھا۔ کہتا ہے:

تلوم علی ان صبح الذب ضا نھا
فالوی بکیش وهو فی الرعی راع

یعنی وہ اس بات پر ملامت کرتی ہے کہ بھیڑیا اس کے ریوڑ میں صبح سویرے گھس پڑا اور ایک مینڈھے کو لے بھاگا حالانکہ وہ چراہ گاہ میں چرا

رہا تھا۔

5.5.3 فرزدق کا شعری اسلوب:

فرزدق جو بہت بہادر اور سختی تھا اسے اپنے آباء و اجداد پر بڑا فخر اور اپنے خاندان پر بڑا ناز تھا، اسے اپنے آباء و اجداد بلند کارنامے سنانے کا بڑا شوق تھا حتیٰ کہ وہ خلفاء کے سامنے بھی ان کو بیان کرنے سے باز نہ رہتا، یہی وجہ ہے کہ اس کی شاعری میں فخریہ عنصر غالب ہے۔ فرزدق کا فخریہ کلام پر شوکت الفاظ، شاندار اسالیب، غریب کلمات، نیز عربوں کے مشہور واقعات و انساب کا ذکر اور خانہ بدوشوں کے طرز ادا کا بہترین نمونہ نظر آتا ہے۔ یہی عناصر ہیں جن کی وجہ سے فرزدق کی شاعری کو راویوں نے پسند کیا اور نحویوں نے اس ترجیح دی ہے اور کہا ”اگر فرزدق کی شاعری نہ ہوتی تو عربی زبان کا تہائی حصہ تلف ہو جاتا۔ نیز ناقدوں نے اسے دور اموی کا سب سے بڑا شاعر قرار دیا ہے۔ چونکہ فرزدق کا کلام بڑا مشکل اور ترکیبیں بڑی گجھک اور معانی و مطالب دقیق اور گہرے ہوتے تھے اسی لئے اس کا کلام عوام کو کم اور علماء و ادباء اور ماہرین نحو و لغت کو زیادہ پسند آتا تھا۔ راویوں نے بیان کیا ہے کہ فرزدق نے اپنے اکلام میں تقریباً ۴۰ ہزار مشکل اور شاذ و نادر الفاظ استعمال کیے ہیں۔ فرزدق کو بھی اپنی اس مشکل پسندی کا احساس تھا، چنانچہ وہ تمنا کیا کرتا تھا کہ:

ان تکون لہ رقتہ جزیر لعرہہ ولجریر صلابتہ لطرہہ

یعنی کاش کہ میری بیہودہ گوئی کو جریر کے اسلوب کا سبک پن، اور جریر کی پاک کوئی کو میری صلابت میسر آجاتی (تو دونوں کے کلام ہر اعتبار سے شاہکار ہو جاتے کہ ایک کی کمی دوسری پوری کر دیتا) کیوں کہ فرزدق چٹان سے اپنا کلام تراشتا تھا اور جریر سمندر سے چلو بھر کر شعر کہتا تھا۔ فرزدق کے اسی اسلوب کی وجہ سے زبان و ادب کی پرانی قدروں اور امتیازی خصوصیات کو محفوظ رکھنے میں جو مدد ملی اس کے بارے میں یہ مقولہ عام طور سے علمی و ادبی حلقوں میں مشہور تھا کہ ”لولا شعر الفرزدق لذہب ثلث اللغۃ“، یعنی اگر فرزدق کا کلام نہ ہوتا تو تہائی زبان ختم ہو چکی ہوتی۔

تاریخی اعتبار سے بھی فرزدق کی شاعری نہایت اہمیت کی حامل ہے اور اسکے شعر کو تاریخی مصدر شمار کیا جاتا ہے کیونکہ اس نے عرب کے زمانہ اور قبائل کے محاسن اور مساوی پر تفصیلی روشنی دالی ہے۔ اسی لئے بعض مؤرخین کہتے ہیں ”اگر فرزدق کی شاعری نہ ہوتی تو عرب کی آدھی تاریخ ضائع ہو جاتی“۔

5.5.4 شاعری کے موضوعات:

فرزدق نے عربی شاعری کے بے شمار موضوعات پر طبع آزمائی کی ہے۔ فرزدق کی شاعری میں ہجو گوئی، مدح سرائی اور فخر کا زیادہ غلبہ رہا ہے لیکن فخریہ اشعار میں وہ تمام شعراء پر سبقت لے گیا۔ نیز تشبیب، غزل اور سیاست میں بھی فرزدق نے طبع آزمائی کی ہے۔ علاوہ ازیں فرزدق ہجو گوئی میں بڑا سخت، وصف کرنے میں جدت طراز، مدح میں درمیانہ اور مرثیہ گوئی میں اچھا نہیں تھا۔ فرزدق نے اشعار کے ذریعہ حجاج، عبدالملک، اسے کے بیٹے ولید، سلیمان اور ہشام کے علاوہ دوسرے آل مروان اور حکمرانوں کی مدح سرائی کی۔

فرزدق کے فخریہ کلام کا نمونہ:

لنا العزة القعساء والعدد الذی۔ علیہ اذ اعدا لخصی یتخلف
ولاعز الاعزنا قاهر لہ۔ ویسا لنا النصف الذلیل فی نصف
ومنا الذی لا ینطبق الناس عنده۔ ولكن هو المستاذن الممتصف
وبیتان بیت اللدخن ولاتہ۔ وبیت باعلی ایلیا مشرف
اذ هبط الناس المحصب من منی۔ عشية یوم النحر من حیث عرفوا
ترن الناس ماسرنا لیسرون خلفنا۔ وان نحن اوماننا الی الناس وقفوا
فانک اذ تسعی لتدرک دارما۔ لانت المعنی یا جریرا لمکلف

5.5.5 شاعری کے ادوار:

فرزدق کے کلام کے دو دور ہیں۔ ایک کلام تو اس کی جوانی کا ہے اور دوسرا اسکے بڑھاپے کے زمانے کا۔ جوانی کا کلام جو دراصل اس کے کلام کی صحیح تصویر اور مثالی نمونہ ہے، بڑا پر شکوہ، مبالغہ آمیز، ثقیل اور بھاری بھر کم اور بعض اوقات شاذ الفاظ سے بھی بھرا ہوا ہے، اور اسلوب بیان خاصا مشکل اور بعض مواقع پر گجک ہے فخر میں اور خاص طور سے اپنے آباء اجداد پر فخر کرنے میں زمین و آسمان کے قلابے ملا دیتا ہے، اور کبھی تو خلفاء اور بادشاہوں کے سامنے بھی اپنے آباء و اجداد کی ایسی تعریف کرتا کہ ان کو بہت برا لگ جاتا تھا اور بجائے انعام و اکرام دینے کے ڈانٹ ڈپٹ اور دربار نکاسی کا انعام دیتے تھے۔

ایک دفعہ سلیمان بن عبد الملک نے فرزدق سے شعر سنانے کی فرمائش کی، فرزدق نے ایک فخریہ قصیدہ پڑھا جس میں حسب عادت اپنے بات غالب کی تعریف کی اور کہا:

سروا یرکبون الریح وہی تلفھم الی شعب الاکوار ذات الحقائب
اذا استوضحوا نار الیقولون لیتھا وقد خصرت اید یھم، نار غالب

جس کا مطلب یہ کہ سخت سردیوں کے زمانے میں جب لوگوں کی انگلیاں گلے لگتی ہیں اور آگ کی تلاش میں ادھر ادھر مارے مارے پھرتے ہیں تو بھی ان کے منہ سے یہی نکلتا ہے کاش یہ آگ غالب (فرزدق کے والد) کی آگ ہوتی۔ مطلب یہ ہے کہ جب مصیبتوں اور پریشانیوں اور قحط سالی و خشک سالی سے دنیا تنگ آجاتی ہے تو ہمارے خاندان کو ہی یاد کرتی ہے، کیوں کہ ہم لوگ بڑے سخی داتا اور فیاض ہیں۔ یہ سن کر سلیمان کو غصہ بہت آیا لیکن بولا کچھ نہیں۔ دربار میں ایک دوسرا مشہور شاعر نصیب بھی تھا، سلیمان نے اس سے شعر پڑھنے کی فرمائش کی۔ چنانچہ اس نے سلیمان کی شان میں ایک بہت شاندار قصیدہ پڑھا، جس میں کہتا ہے:

تقفوا خبرونی عن سلیمان انی المعروف من آل ودان طالب
فعا جوا فاشوا بالذی انت اهلہ ولو سکتوا اثنت علیک الحقائب

یعنی میں نے تمہارے پاس واپس جانے والے قافلوں سے روک کر تمہارے بارے میں پوچھا تو انہوں نے تمہاری حد درجہ تعریف کی۔ اگر وہ اگرچہ رھتے تو ان کے اونٹوں کے پیچھے لدے بھرے ہوئے بورے بول پڑتے۔ مطلب یہ کہ تم نے ان کو اتنا انعام و اکرام دیا کہ ان کے اونٹ ان انعامات اور بخششوں سے بو جھل ہو رہے تھے۔

قصیدہ سننے کے بعد سلیمان نے غلام سے کہا کہ دیکھو نصیب کو انعام میں پانچ سو دینار دے دو، اور فرزدق کو اس کے باپ کی آگ میں جھونک دو، فرزدق یہ سن کر یہ شعر پڑھتا ہوا بھاگ کھڑا ہوا:

خیر الشعر اشرفہ رجالا وشر الشعر ما قال العبد

5.5.6 شاعری کی خصوصیات:

معانی میں جدت اور ندرت فرزدق کی شاعری کی اہم خصوصیت ہے کیونکہ وہ ایک ہی معنی کو بار بار ذکر نہیں کرتا تھا۔ اس کے برخلاف جریر کے معانی میں تکرار پایا جاتا ہے۔ نیز خیال کی زرخیزی اور عمدگی کا عنصر بھی فرزدق کے اشعار میں بہت زیادہ پایا جاتا تھا۔ علاوہ ازیں اس کے اشعار میں الفاظ کی کثرت اور فحاشی بھی حد درجہ پائی جاتی ہے۔ نیز پر شوکت اسلوب، مضبوط تراکیب، فصاحت و بلاغت، پختہ معانی اسکے کلام کی نمایاں ترین خصوصیات میں شامل ہیں۔

شاعری کا نمونہ جس میں وہ بھیڑیے کے ساتھ پیش آئے واقعہ کو ذکر کیا ہے جس میں مذکورہ بالا صفات آشکار ہوتے ہیں:

واطلس عسال وماکان صاحباً۔ دعوت لئاری موھنا فانا

فلما دنا قلت: ادن دونک انی۔ وایاک فی زادی لمشترکان

فبت اسوی الزاد بنی وبنیہ۔ علی ضوء نارمرۃ و دخان

فقلت لہ لما تکر ضاحکاً۔ وقائم سیفی من یدی بمکان

تعش فان واثقنی لا تخوننی۔ نکن مثل من یاذنب یصطبجان

وانت امرؤ یاذنب والغدر کنتما۔ احنین کانا ارضعابلبان

عبدالملک کے بیٹے ہشام کے بارے میں بھی روایت ہے کہ وہ بھی بہت با ذوق اور ناقدانہ نظر کا مالک تھا۔ کہتے ہیں کہ اس نے ایک دن خالد بن صفوان سے اپنے زمانے کے مشہور شعراء جیسے جریر، فرزدق اور انطل کے بارے میں اس کی رائے پوچھی تو اس نے بڑے بلیغ انداز میں سب کے اسلوب بیان اور امتیازی خصوصیات بیان کر کے ہر ایک کا صحیح مقام و مرتبہ متعین کیا ہے جو پڑھنے کے لائق ہے، جس میں فخر فرزدق کو، وصف اور منظر نگاری میں انطل کو، اور رموز شعر کی شناوری اور معانی و مطالب کے سبک پن میں جریر کو فوقیت دی ہے۔

5.5.7 نقائض:

جریر اور فرزدق کے درمیان ہونے والی شعری معرکہ آرائی کی مدت پچاس سال سے بھی زیادہ ہے اس میں فرزدق نے اپنے قوم و قبیلہ کی عظمت اور بلند اقبالی کا شاندار تذکرہ کیا ہے۔ نیز جریر کی ہجو گوئی کرنے میں بھی کوئی دقیقہ فرو گذاشت نہیں کیا ہے۔

فرزدق شعری نقائض کا نمونہ:

ان الذی ہمک السماء بنی لنا۔ بیتا دعائمہ اعز واطول
بیتا بناہ لنا المملیک ومانی۔ حکم السماء فانه لا ینقل
بیتا زرارة محتب بفناءہ۔ ومجاشع وأبوالفوارس نهشل
الاکثرون اذ ابعد حصاهم۔ والا کرمون اذ ابعد الأول
لا تحتعی بفناء بیتک مثلهم۔ أبدا اذ اعد الفعال الأفضل
حلل الملوک لباسنا فی ارضنا۔ والسابغات لدی الوغی نترسبل
فرزدق کے قصیدہ کے جواب میں جریر کا قصیدہ:

أعدت للشعراء سمانا فعاً۔ فسقیت آخرهم بکأس الاول
لما وضعت علی الفرزدق میسمی۔ وضعا البعیث جدعت أنف الاخطل
أخزی الذی ہمک السماء مجاشعا۔ وبنی بناءک فی الخضیض الاسفل
انی انصبت من السماء علیکم۔ حتی اختطفک یا فرزدق من عل
احلامنا تزن الجبال رزانتہ۔ ویفوق جاهلنا فعال الجھل
ولقد بنیت أخص بیت یتبتی۔ فهدمت بیتکم بمثلی یذبل
بیتا تکتم قینکم بفناءہ۔ دنسا مقاعدہ خبیث المدخل

فرزدق بسا اوقات ہجو گوئی میں سارے انسانی اقدار اور اخلاقی ضابطوں کی پرواہ نہیں کرتا تھا بلکہ پستی اور دنائت کی حد کر دیتا تھا۔ جریر نے اپنی بیوی کے مرنے پر جب اس کا مرثیہ کہا تو بجائے ہمدردی کے انتہائی بیہودہ انداز میں اس مرثیہ کا جواب دیتا ہے۔ جریر نے مرثیہ میں کہا:

لولا الحیاء لھا حتی استعجار ولزرت قبرک، والحیب یزار

یعنی اگر شرم و حیاء مانع نہ ہوتی تو شدت غم سے میری آنکھیں آنسوؤں کی لڑیاں پرونے لگتیں اور بے تحاشا تری قبر کی زیارت کیلئے دوڑ پڑتا، کہ محبوب کی زیارت بہر حال کی جاتی ہے۔ اس کا جواب فرزدق نے انتہائی بھونڈے پن سے دیا ہے:

کانت منافقة الحیاء، وموتھا خزنی علانیۃ علیک وعار

یعنی وہ تو زندگی بھر منافق رہی، اور اس کا مرجانا تیرے لئے علانیہ عار اور شرمندگی کا باعث ہے۔

ایک مرتبہ جریر اور فرزدق عبدالملک کے دربار میں جمع ہوئے، فرزدق نے کہا کہ میری بیوی نوار بنت مجاشع کو تین طلاقیں اگر میں ایسا شعر نہ کہ سکوں جس کا یہ گدھی زادہ (جریر) کبھی نہ توڑ سکے اور نہ اس پر اضافہ کر سکے۔ عبدالملک نے کہا: اچھا سناؤ، فرزدق نے برجستہ کہا:

فانی انا الموت الذی هو واقع بنفسک، فانظر کیف انت مزاولہ

وماجد یا ابن الاتان بواکل

من الموت، ان الموت لاشک نائلہ

یعنی میں یقیناً وہ موت ہوں جو ایک دن تم کو آئے گی، اب ذرا سوچو، تم اس سے کیسے بچ سکتے ہو؟ اور اے گدھی زادہ موت سے کوئی بچ کر جا نہیں سکتا کہ موت بلاشبہ اس کو دبوچ کر رہے گی۔

شعر سن کر جریر تھوڑی دیر تک سر جھکا کر سوچتا رہا۔ پھر بولا کہ میری بیوی ام حرزہ کو میری طرف سے تین طلاق اگر میں نے ان اشعار کو توڑ نہ دیا، اور اور پر اضافہ نہ کر دیا، عبد الملک کے لطف لیتے ہوئے کہا: اچھا سناؤ، آج تم میں سے کسی ایک کی بیوی پر طلاق پڑ کر رہے گی۔ چنانچہ جریر نے یہ شعر پڑھے:

انا البدر بیغشی نور عینیک فالتمس

بکفیک یا بن القین اهل انت نائلہ

انا الدهر یفنی الموت، والدهر خالد

فجبتی بمثل الدهر شیئاً یطاولہ

یعنی میں چودھویں کا چاند ہوں جس کی روشنی تمہاری آنکھوں کی بینائی پر چھائی ہوئی ہے، اے لوہار زادے ذرا اپنی ہتیلیوں سے مل کر دیکھو کیا تم اس روشنی کو چھو لو گے؟ میں زمانہ ہوں جو موت کو بھی فنا کر کے رکھ دیتا ہے، مگر زمانہ ہمیشہ رہے گا، تو میرے پاس کوئی ایسی چیز لا جو زمانہ کا مقابلہ کر سکے۔

یہ سن کر عبد الملک بولا: ”ابو فراس (فرزدق کی کنیت) خدا کی قسم جریر تم سے بڑھ گیا اور تمہاری طلاق پڑ گئی۔
شہرہ آفاق قصیدہ میمہ:

فرزدق اہل بیت سے بے انتہاء محبت کرتا تھا اگرچہ دنیاوی مال و اسباب کیلئے بنو امیہ کی بھی مدح کی ہے لیکن دل سے وہ اہل بیت کے احترام اور عظمت کا اعتقاد رکھتا تھا جس کا اظہار عمر کے آخری حصہ میں ہشام بن عبد الملک کی ولیعہدی کے زمانہ میں ہوا۔ ایک مرتبہ ہشام بن عبد الملک کعبہ کے پاس عوام الناس کو حضرت علی زین العابدین بن حسین بن علیؑ کے اطراف خدمت کرتے ہوئے، چہرہ کو بوسہ لیتے ہوئے اور دعاء کی درخواست کرتے ہوئے دیکھ کر سوال کیا: یہ کون ہے؟ حالانکہ وہ انھیں جانتا تھا۔ ہشام کا یہ سوال فرزدق پر بہت گراں گذرا، اس نے جواباً یہ شہرہ آفاق اشعار پڑھنا شروع کیا، جس کے بعد ہشام نے اسے قید کروا دیا۔

هذا الذی تعرف البطحاء وطائتہ۔ والبیث یعرفہ والحل والحرم

هذا ابن خیر عبد اللہ کلھم۔ هذا التقی التقی الطاهر العلم

ولیس قو لک: من هذا؟ بضائرہ۔ العرب تعرف من انکرت والحجم

هذا ابن فاطمۃ ان کنت تجھلہ۔ بجدہ انبیاء اللہ قد ختموا

یعنی یہ وہ ہستی ہے جن کے پاؤں کی چاپ تک کو بطحائے مکہ پہنچانے ہی اور جسے خانہ کعبہ اور حرم و حل سب پہنچانے ہیں۔ یہ اللہ کے تمام بندوں میں سب سے اچھے بندے کے بیٹے ہیں اور بذات خود بڑے متقی، پاک باطن، پاک باز اور ممتاز شخصیت کے مالک ہیں۔ اسی لئے تمہارے اس کہنے سے کہ ”یہ کون ہے“ ان کا کچھ نہیں بگڑتا، اس لئے کہ جس سے تم نے تجاہل برتا ہے انھیں تو عرب و عجم سبھی خوب اچھی

طرح جانتے ہیں۔ اگر گرم نہیں جانتے ہوں تو یہ سیدۃ نساء جگر گوشہ رسول فاطمہ بتول کی اولاد ہیں اور ان کے نانا خاتم الانبیاء ہیں۔

5.7 جریر (۲۸-۱۱۰ھ/۶۴-۷۲۸م)

5.7.1 پیدائش اور حالات زندگی:

جریر بن عطیہ بن خطمی تمیمی حضرت عثمانؓ کی خلافت میں یمامہ میں پیدا ہوا۔ اسکی کنیت ابوحرزہ اور ابن المرانہ تھیں۔ وہ دیہات میں ایک تنگ دست گھرانہ میں پل کر بڑا ہوا اس لئے جو ان ہونے پر اس کی زبان فصیح، ضمیر صحیح اور طبیعت شعر و شاعری کے سانچے میں ڈھل گئی۔ اسکے اہل قبیلہ بنو خطمی تنگ دستی کے باوجود شاعری میں کمال رکھتے تھے۔ ایک مرتبہ اس نے دیکھا کہ ایک شاعر غسان سلیمی اس کے قبیلہ کی ہجو کر رہا ہے، جریر کی غیرت جوش میں آتی ہے اور وہ سخت ترین الفاظ میں اس شاعر کی ہجو کرتا ہے جس کی وجہ سے جریر کی منزلت اپنی قوم میں بڑھ جاتی ہے۔ جریر کا خاندان بڑا غریب تھا، ان کا پیشہ بھڑ بکریاں اور گدھے چرانا تھا چنانچہ جریر بھی چرواہے کا کام کرتا تھا۔ جریر نے اپنی عمر کا اکثر حصہ بادیہ یمامہ میں ہی گزارا، مگر جب اس نے اور فرزدق کے درمیان ہجو گوئی، جھڑپوں اور مفاخرت کا سلسلہ شروع ہوا تو وہ اپنے خاندان کے لوگوں کے اصرار پر بصرہ آیا اور دس سال تک جم کر یہاں فرزدق کے خلاف زبان و قلم کا معرکہ گرم کیے رہا۔

5.7.1 نقائص کی ابتداء:

نقائص کی ابتداء جریر اور غسان سلیمی، جو جریر کا چچا زاد بھائی ہوتا تھا، کے درمیان ہوئی شعری جھڑپ سے ہوتی ہے جس میں جریر غسان کی ہجو کرتا ہے۔ اس کے بعد قبیلہ بنو مجاشع کا شاعر بعیث غسان کی مدد کیلئے آتا ہے لیکن جریر ان دونوں کی ہجو کر کے ان پر غالب آجاتا ہے اور بنو مجاشع کے عورتوں کی بھی سخت ترین ہجو کرتا ہے جس کی وجہ سے بنو مجاشع کی عورتیں فرزدق سے مدد طلب کرتی ہیں اور پھر دونوں کے درمیان تاریخی ہجو گوئی کا سلسلہ شروع ہو جاتا ہے جو پچاس سال سے زیادہ عرصہ پر مشتمل ہوتا ہے۔ اس ہجو گوئی میں تقریباً اسی شعراء حصہ لیتے ہیں لیکن جریر سوائے انھل اور فرزدق کے تمام پر غالب آتا ہے۔

جریر و فرزدق کے شعری نقائص کا نمونہ۔ فرزدق کہتا ہے:

ان الذی ہمک السماء بنی لنا۔ بیتا دعائمہ اعز و اطول

بیتا بناہ لنا المملیک و ما بنی۔ حکم السماء فانه لا ینقل

بیتا زرارۃ محتب بفناءہ۔ و مجاشع و ابوالفوارس نہشل

الا کثرون اذ یعد حصام۔ والا کرمون اذ یعد الاول

لا تحتی بفناء بیتک مثلم۔ ابدا اذ اعد الفعال الا فضل

حلل الملوک لباستانی ارضنا۔ و السابغات لدی الوغی نسر بل

فرزدق کے جواب میں جریر کا قصیدہ:

اعدت للشعراء سما نافعاً۔ فسقیت آخرهم یکنس الاول

لما وضعت على الفرزدق ميسمي - وضعا البعيث جدعت أنف الاخطل
 أنزى الذي سمك السماء مجاشعا - وبني بناءك في الخضيض الاسفل
 انى انصبت من السماء عليكم - حتى اختطفتك يا فرزدق من عل
 احلامنا تزن الجبال رزانتة - ويفوق جاهلنا فعال الجهل
 ولقد بنيت أحسن بيت بيتي - فهدمت بيتكم بمثلي يذبل
 بيتا تكتم قينكم بفناءه - ونسامقاعده خبيث المدخل

نقائض کے تین سب سے اہم اور باکمال اور قادر الکلام شعراء ہیں: جریر، فرزدق اور اخطل۔ لیکن نقادوں میں اس بات پر اختلاف تھا کہ ان میں سے کون کس سے بڑا شاعر ہے، چنانچہ ہر ایک اپنے پسندیدہ شاعر کو بڑھاتا تھا اس لئے اعتدال پسند نقادوں نے رائے دی ہے کہ ”اگر بہترین غزل، حسین تشبیہ، خوبصورت الفاظ، سبک اسلوب اور مختلف اصناف سخن میں طبع آزمائی کرنے کے نقطہ نظر سے تینوں کے کلام پر نظر ڈالی جائے تو جریر کو سب پر فوقیت حاصل ہوگی، اور“ اگر بہترین فخر، بھاری بھر کم الفاظ، دقیق اسلوب بیان، پر شکوہ اور گمبیرا شعرا اور گہرے معانی و مطالب کے اعتبار سے نظر ڈالی جائے تو فرزدق ان میں سب سے بڑا شاعر نظر آئیگا“۔ اور ”جس کو فصاحت و بلاغت اور ہجو و مدح میں کمال کے ساتھ، شراب و کباب اور یاران مے کدہ کا وصف زیادہ پسندیدہ ہو اسے اخطل کے کلام میں زیادہ لطف آئیگا“۔

5.7.2 شاعری کے موضوعات:

جریر نے شعر کے بے شمار اصناف میں طبع آزمائی کی ہے جس میں غزل، ہجو گوی، فخر، مرثیہ، مدح سرائی اور سیاسی شاعری شامل ہے۔ ایک دفعہ عبدالملک بن مروان نے ایک پر تکلف دعوت کا اہتمام کیا۔ کھانے کے بعد اس نے لوگوں سے پوچھا کہ کھانا کیسا رہا؟ تو ہر طرف سے آواز آئی کہ امیر المؤمنین جہاں تک کھانے کے مقدار کا تعلق ہے تو واقعی میں نے اتنا زیادہ اور اتنے انواع و اقسام کے کھانے اب تک نہیں دیکھے، لیکن جہاں تک مزیدار مزیدار ہونے کا تعلق ہے، تو یقین فرمائیے کہ میں نے اس سے کہیں زیادہ مزیدار کھانا کھایا ہے۔ عبدالملک نے جو نظر اٹھائی تو دیکھا کہ ایک بدوسا منے کھڑا ہے، عبدالملک نے اس کو اپنے پاس بلایا اور کہا کہ اچھا تو تم نے کس سے بھی زیادہ مزیدار کھانا کھایا ہے؟ پہلے تو یہ بتاؤ کہ ہو کس قبیلہ کے؟ بدوی نے جواب دیا کہ آپ کے نانہالی قبیلہ بنی عذرہ کا۔ اس پر عبدالملک نے کہا کہ اس قبیلہ کے لوگ تو شعر و شاعری کا بڑا پاکیزہ ذوق رکھتے ہیں، تم کو بھی اس سے کچھ دلچسپی ہے؟ بدوی بولا: جی ہاں تھوڑا بہت ہے، یہ سن کر عبدالملک نے کہا کہ اچھا یہ بتاؤ کہ عربوں نے مدح میں سب سے اچھا شعر کون سا کہا ہے؟ بدوی بولا: جریر کا آپ کے بارے میں یہ شعر:

الستم خير من ركب المطايا واندی العالمين بطون راح

یعنی کیا آپ سواری پر بیٹھنے والوں میں سب سے بہتر (ترک و احتشام کے ساتھ) اور جو دو سخا کرنے میں دنیا میں سب سے بڑے داتا نہیں ہیں؟ یہ سن کر عبدالملک کی باچھیں کھل گئیں، اس کے بعد اس نے کہا کہ اچھا ہجو میں سب سے اچھا شعر کون سا ہے؟ بدوی بولا جریر کا یہ

شعر جو اس نے راعی الابل النمیری کی ہجو میں کہا تھا:

فغض الطرف انک من نمیر فلا کعبا بلغت ولا کلابا

یعنی نگاہیں نیچی کر، تو تو قبیلہ نمیر کا فرد ہے، اور اتنا نیچا ہے کہ نہ قبیلہ کعب کو پہنچ سکا اور نہ کلاب کو۔ اب عبد الملک نے کہا کہ اچھا فخر میں سب سے اچھا شعر سناؤ: بدوی نے جواب دیا کہ اس میں بھی جریر کا ہی شعر ہے:

اذا غضبت علیک بنو تمیم حسبت الناس کلھم غضابا

یعنی جب بنو تمیم تم سے خفا ہو جاتے ہیں تو تم کو ایسا لگتا ہے کہ ساری دنیا تم سے خفا ہو گئی ہے۔ ”بہت خوب“ عبد الملک بولا، اچھا غزل کا سب سے اچھا شعر سناؤ۔ بدوی نے فوراً کہا: جریر ہی کا یہ شعر:

ان العیون التی فی طرفھا حور قتلنا ثم لم تکھین قتلانا

یعنی ان آنکھوں نے جو شدید سیاہی اور سفیدی سے مل کر کٹاری بن گئی ہیں، ہمیں جان سے مار ڈالا، پھر ہمارے مردوں کو زندہ کرنے کی فکر بھی نہیں کی۔ بدوی کی اس باغ نظر کی کو دیکھ کر اور اتنے عمدہ اشعار سن کر عبد الملک باغ باغ ہو گیا اور حکم دیا کہ بدوی کو انعام و اکرام سے نوازا جائے۔

کہتے ہیں اس دعوت میں جریر بھی موجود تھا، اور جب بھی بدوی اس کا شعر پڑھتا وہ فخر سے اپنی گردن اٹھا کر دیکھتا۔ جب خلیفہ نے بدوی کو انعام دینے کا حکم دیا تو جریر بولا کہ میں بھی بدوی کو انعام دیتا ہوں، چنانچہ بدوی اس موقع پر دو گنا انعام لے کر رخصت ہوا۔

نقادوں نے کہا ہے کہ حقیقت نگاری میں جریر کا یہ شعر بے مثال نمونہ ہے:

انی لار جو منک خیرا عاجلا والنفس مولعة بحب العاجل

میں تو آپ کی فوری داد و دہش کا متمنی ہوں کہ نفس ہمیشہ فوری مل جانے والی چیزوں کا فریفتہ ہوتا ہے۔

5.7.3 امر اکی مدح سرائی:

جریر آبائی مقام میں شعری کاوشوں کے بعد استجد ادا اور تکسب کیلئے بصرہ کی جانب رخت سفر باندھ کر حجاج سے جا ملا اور اسکی خوب ستائش کرنے لگا۔ حجاج کے پاس جریر خوب عزت اور قدر و منزلت حاصل کرتا ہے۔ وہ قصائد جو اس نے حجاج کی مدح میں کہے بہت مشہور ہوئے حتیٰ کہ عبد الملک کو اس کی اطلاع پہونچی اور اس نے جریر کا حجاج کے پاس رہنا نامناسب سمجھا۔ حجاج خلیفہ کی نظر پہچان گیا اور شاعر کو اپنے بیٹے محمد کے ہمراہ دمشق روانہ کر دیا، وہاں پہنچ کر جب جریر نے عبد الملک کے دربار میں حاضر ہونے کی اجازت مانگی تو خلیفہ اجازت نہ دی اور سخت عتاب و برہمی کے لہجہ میں کہا: ”بس تم حجاج کیلئے ہو“۔ اس کے بعد وہ خلیفہ تک رسائی کے ذرائع پیدا کرنے میں لگا رہا اور لوگوں سے اپنی سفارشیں کراتا رہا حتیٰ کہ اسے عبد الملک کو اپنا وہ قصیدہ سنانے کا موقع مل گیا جس کا مطلع ہے: اقصو ام فوادک غیر صاح۔ عشیة هم صبحک بالروح۔ جب وہ اس شعر پر پہنچا: الستم خیر من ركب الخطایا۔ واندی العالمین بطون راح۔ تو عبد الملک مسکرایا اور کہا: ”ہم ایسے ہی ہیں اور ایسے ہی رہینگے“۔ پھر اسے سوا دنٹیاں اور آٹھ چرواہے انعام میں دیے۔ اس قصیدہ کے سنانے اور اناھٹل کے مرجانے کی وجہ سے جریر تمام

خلفاء کی نظر میں بالعموم اور عمر بن عبدالعزیز کی نظر میں بالخصوص تمام شعراء سے زیادہ وقیع اور معزز ہو گیا۔ عبدالملک کے بعد جریر نے ولید، سلیمان، عمر بن عبدالعزیز، یزید بن عبدالملک اور ہشام کی خوب مدح اور ستائش کرتا ہے۔

عبدالملک بن مروان کی شان میں مدحیہ اشعار:

لولا الخليفة والقرآن بقرؤه - ما قام للناس احكام ولا جمع

انت الامين امين اللہ لا سرف - فيما وليت والا هيبه ورع

انت المبارک بھدی اللہ شیعۃ - اذ التفرقت الاھواء والشیع

ان البریۃ ترضی ما ارتضیت لها - ان سرت ساروا وان قلت اربعوا ربعوا

جریر کے اشعار کی امتیازی خصوصیات:

جریر ایک فطری شاعر تھا، خوب صورت، سہل اور شیریں الفاظ کا انتخاب کر کے حسین قافیوں اور ہلکے ہلکے معانی و مطالب، خوبصورت رمز و کنایہ، اور مناسب تشبیہ و استعارہ کے امتزاج سے اپنے کلام کو اتنا دل آویز، مؤثر اور سحر طراز بنا دیتا تھا کہ منہ سے واہ نکل جاتی تھی، اور ہر خاص و عام اس سے یکساں لطف لیتا تھا اور وہ خود بھی اپنے فنی کمالات کو دیکھ کر جھوم اٹھتا تھا۔ اس کی وجہ بادیہ کی پرورش جہاں زبان بنی سنوری اور قرآن وحدیث کا اثر تھا جس سے اس کا اسلوب کلام نکھر اور چمکا۔ اس کے کمالات کا مظہر اس کے وہ قصیدے ہیں جو اس نے تشبیب یا عتاب میں کہے ہیں۔ اس کے مقابلہ میں فرزدق بھاری بھر کم اور ثقیل الفاظ استعمال کرتا تھا، معانی و مطالب میں بڑی گہرائی پیدا کرتا اور دقیقہ سنجی سے کام لیتا، اسلوب کلام اور انداز گفتگو بڑا اٹھوس اور گمبیر ہوتا تھا جس کی وجہ سے اس کے کلام سے صرف پڑھا لکھا طبقہ اور خاص ادبی ذوق رکھنے والے علماء ہی لطف لیتے تھے۔ اور ظاہر ہے ان کی تعداد تھوڑی ہوتی ہے اسی لئے فرزدق کے کلام کو ہر خاص و عام میں وہ مقبولیت حاصل نہ ہو سکی جو جریر کے کلام کو ہوئی۔

جریر میں نہ تو اخطل کی سی خباثت و مے پرستی تھی نہ فرزدق کی سی درشتی و بدکاری۔ وہ پاکیزگی طبع، نزاکت احساس، عفت، صحیح دینداری اور خوش خلقی کی صفات سے مزین تھا جس کا اثر اس کی شاعری میں نظر آتا ہے۔ چنانچہ حسن اسلوب، شیرینی غزل، تلخی ہجو، خوبی مرثیہ اور شاعری کے جملہ اصناف کو بحسن و کمال ادا کرنے میں وہ ممتاز ہو گیا، اور یہی وجہ ہے کہ وہ افق شاعری پر سب سے زیادہ درخشندہ اور شاعریت میں سب سے زیادہ کامل تھا۔

غزلیہ اشعار کا نمونہ:

بان الخلیط ولوطو وعت ما بانا - قطعوا من جبال الوصل الوانا

حی المنازل اذ لا نبتعی بدلا - بالدار دار اول الجیران جیرانا

لا بارک اللہ فی الدنیا اذ انقطعحت - اسباب دنیاک من اسباب دنیا نا

یا ام عمر و جزاک اللہ مغفرۃ - ردی علی فؤادی کالذی کاننا

لقد كتمت الهوى حتى تهيمنى - لا استطع لهذا الحب كتماناً
يا حبذا جبل الريان من جبل - وحبذا ساكن الريان من كانا
وحبذا نفحات من يمانية - تاتيكم من قبل الريان احيانا
ان العيون التي في طرفها حور - قتلنا ثم لم تحيين قتلانا
يصر عن ذاللب حتى لا حراك به - وهن اضعف خلق الله انسانا

جرير کی نشوونما دیہات میں ہوئی تھی اسی لئے اسکی شاعری خالص دیہاتی اسلامی زندگی کی نمائندگی کرتی ہے۔ اس کے الفاظ آسان، معانی فطری اور اسلوب پر اثر ہوا کرتا ہے۔ اسی وجہ سے اسکی شاعری عوام اور خواص ہر دو طبقہ میں یکساں مقبول رہی ہے۔ نیز اسکے اشعار میں قرآن اور اسلام کا واضح اثر نظر آتا ہے بطور خاص مدح سرائی اور مرثیہ میں۔

اپنی اہلیہ ام حزرہ کے مرثیہ اشعار بطور نمونہ:

لولا الحياء لها جنى استعبار - ولزرت قبرك والحبيب يزار
ولقد نظرت وما تمنع نظرة - في اللحد حيث تمكن الاحفار
ولهمت قلبى اذ علتى كبرة - وذووا التمام من بنيك صغار
ولقد اراك كسيت اجمل منظر - ومع الجمال سكينته ووقار
واذا سريت رايت نارك نورت - وجهها اغريزينة الاسفار
كانت مكرمة العشير ولم يكن - يخشى غوائل ام حزره جار
والريح طيبة اذا استقبلتها - والعرض لا دنس ولا خوار
صلى الملائكة الذين تخيروا - والصالحو ان عليك والابرار
وعليك من صلوات ربك كلما - نصب انج ملبدين وغاروا
لا يلبث القرناء ان يتفرقوا - ليل يكر عليهم ونهار

ایک مرتبہ فرزدق اور انخل، جریر کے اشعار کا مذاکرہ کرنے کے بعد یہ اقرار کیا کہ جریر کی شاعری ان کی شاعری سے زیادہ عوام اور خواص ہر دو طبقہ میں مشہور ہیں۔ جبکہ انکی شاعری صرف خواص اور اداء کے درمیان ہی مقبول ہے۔

5.7.4 جریر کے بہترین اشعار:

مدح میں: الستم خير من ركب المطايا - واندى العالمين بطون راح
ججو میں: بغض الطرف انك من نمير - فلا كعبا بلغت ولا كلابا
غزل میں: ان العيون التي في طرفها حور - قتلنا ثم لم تحيين قتلانا

فخر میں: اذا غضبت عليك بنو تميم۔ وجدت الناس كلهم غصا با
 صدق میں: انى لارجو منك خيرا عاجلا۔ والنفس مولعة بحب العاجل
 استهزاء میں: زعم الفرزدق ان سيقتل مربعا۔ ابشر بطول سلامة يا مريع
 تشبيه میں: سرى نحوهم ليل كان نحوهم۔ قتاديل فيهن الذبال المقتل
 خيل کے وصف میں: وطوى الطراد بطوهن كانها۔ طى التجار بحضر موت برودا

5.8 خلاصہ:

دور اموی کی عربی شاعری اپنے موضوعات، اسلوب، اغراض و مقاصد کے حوالہ سے دوسرے تمام زمانوں کی شاعری سے ممتاز اور منفرد سمجھی جاتی ہے۔ عصر اموی نے ایسے قادر الکلام شعراء عربی زبان کو دیے ہیں جنہوں نے عربی شاعری کے مختلف موضوعات جیسے مدح سرائی، ہجو گوئی، مرثیہ، فخر، شعر سیاسی، مجون، غزل وغیرہ کو اپنے منفرد انداز اور دلنشین اسلوب کے ذریعہ انفرادیت اور امتیازیت سے نوازا ہے۔

عمر بن ابی ربیعہ میں بچپن ہی سے شاعری کے آثار نمودار ہو گئے تھے اس نے مختلف موضوعات پر طبع آزمائی لیکن بطور خاص غزل، عورتوں کے محاسن اور اوصاف اور دل لگی کو منفرد اور غیر مانوس طریقہ سے روشناس کرایا حتیٰ یہ کہ اسے عورتوں کا کہا جانے لگا، نیز اس کی شاعری میں رقت، سہولت، لہو و لعب اور موسیقی کا عنصر زیادہ پایا جاتا ہے۔ انھل نے بھی مختلف موضوعات پر طبع آزمائی کی اور مدح، فخر، ہجو اور شراب کے علاوہ دیگر موضوعات پر بھی عمدہ کلام پیش کیا۔ امراء کی مدح سرائی کی بدولت اسے ”بنو امیہ کا شاعر“ اور ”امیر المؤمنین کا شاعر“ جیسے القابات سے نوازا گیا۔ جریر اور فرزدق نے بھی اپنی شاعری میں تقریباً تمام موضوعات کا احاطہ کیا لیکن انہوں نے نقائص کو اپنے عمدہ کلام کے ذریعہ وجود اور دوام بخشا اور اسیا اپنے اشعار کے ذریعہ دور اموی کی سب سے ممتاز شعری صنف بنانے میں اہم کردار ادا کیا ہے۔

5.9 نمونے کے امتحانی سوالات:

مندرجہ ذیل سوالات کے جواب تیس سطروں میں قلمبند کیجئے۔

- ۱۔ عصر اموی کے اہم شعراء پر جامع نوٹ لکھئے۔
- ۲۔ عمر بن ابی ربیعہ کی شاعری کے اغراض و مقاصد پر تفصیلی روشنی ڈالئے۔
- ۳۔ فرزدق کے اسلوب اور شعری موضوعات سے مفصل گفتگو کریئے۔

مندرجہ ذیل سوالات کے جواب پندرہ سطروں میں تحریر کیجئے۔

- ۱۔ جریر کی شاعری کی امتیازی خصوصیات بیان کیجئے۔
- ۲۔ عمر بن ابی ربیعہ کی شاعری کی فنی خصوصیات کو ذکر کیجئے۔

۳۔ انھل کی مدح سرائی کا جائز لیجئے۔

5.9 ۛ مطالعہ کیلئے معاون کتابیں:

حنافا خوری: الجامع فی تاریخ الادب العربی؄ دارالجمیل؄ بیروت۔ لبنان۔

احمد حسن زیات: تاریخ الادب العربی؄ دارالمعرفة؄ بیروت۔ لبنان۔

احمد اسکندری واصحابہ: المفصل فی تاریخ الادب العربی؄ داراحیاء العلوم؄ بیروت۔

ڈاکٹر عبدالخلیم ندوی: عربی ادب کی تاریخ؄ ترقی اردو بیورو؄ نئی دہلی۔

